



1964 - 2018

መርድእ

ወ/ት ንግሥቲ ጴጥሮስ ድቡስ እንካብ ክቡራት ወልድታ ኣቶ ጴጥሮስ ዱቡስ በዓል ደግራ ልብዔ እኖኣ ወ/ሮ ምሕረታ ኣስፍሃ ዘርኣ በዓልቲ ሓዲሽ-ዓዲ/ሓደግቲ ብ 1964 ዓ.ም.ፈ ኣብ ደግራ ተውሊዳ ትምህርታ ብግቡእ ኣሰላሲላን ንወለድታ ኣብ ዕለታዊ መነባብርኣም ጠዊራን ዓቕመ ሄዋን ምስ ኣኸለት ከኣ ከም ሕዝባ ናብ ስደት ኣምርሓ ኣብ ሃገር ኔዘርላንድ/ ሆላንድ ንሓጺር እዋን ተቐሚጣ ብኡ ንብኡ ከይደንጎየት ንሃገር ኣሜሪካ ኣትያ ክሳብ ሕጂ ኣብኡ ትነብር ነበረት። ብዝሓደራ ሕማም ኣብ ሆስፒታል ተዓቀሳ ክትሕከም ድሕሪ ምጽናሕ ከኣ ዝሓለፈ ሰሙን ሓሙስ መዓልቲ ዕለት 04.10. 2018 ዓ.ም.ፈ ኣብ መበል 54 ዓመት ዕድሜኣ ኣብ ኣሜሪካ ከተማ ቦስቶን ብሠላም ዓረፈት። ሬስኣ ናብታ ዕትብቲ መዳሕንታ ዝተቐበረሉ ትውልዲ ዓዳ ተላኢኹ ኣብ ሞንጎ ነፍስ -ኄራት ኣሕዋታ

ኪዳነን ሃብቶምን ከምኡውን ነፍሱ-ኄር ወላዲአን አብ መቓብር ቀጽሪ ደብረ ቅዱስ እስቲፋኖስ ሓመድ አዳም ክለብስ ኢዩ።

“ ኦ ! እግዚአብሔር አምላኽና ነዛ አፍቂርናን አኽቢርናን ዘይመነናያ ንእሽቶ ሓብትና አብቲ ናይ ዘልዓለም ብርሃንካ ዕረፍቲ አንብረልና። ”

ንመላእ ሥድራቤት ጽንዓት ይሃብ !
ደበሳ እዮብ ይደብሰና !

መልቀስ

ዎዩ ! ዎዩ ! ዎዩ ! ከልቅሰልኪ ንግሥቲ ሓፍተዮ

ከም ስምኪ ብሓቂ ንግሥቲ
ውጹዕ ድኻ ከይበልኪ ሃብታም መኳንንቲ
ብሓደ ዓይኒ ትርእይዮ ንኹሉ በብሓንቲ
ከማኽስ አይተራእየን ወይ ሎሚ ወይ ጥንቲ።
ሓላል ኢኺ እዱብ ዝመልሳ
ዕግስቲ ኢኺ ቀላይ ዝኸርሳ
ንኹሉ ከከም ገጹ ክኢልኪ ትሓድሪ ወርቂ መተርእስ ዝትርአሳ
ንብዓትኪ ንውሽጢ እቲ ኩሉ ቃንዛኺ ጸርኪ ንሞሳ።

ዎዩ ! ዎዩ ! ዎዩ !

አንታ እዛ ሥድራቤት እምበር ተዘሚታ
አደይ ዓባይ ምሕረታ ምስ ወዳ አባ ሚካኤልን ተወልደን ተዘሚታ
አዴና ጸጋ አስፍሃ ምስ ሓዋ መምህር ዓንደማርያም ተዘሚታ
አሕዋትኪ ኩሎም አብ አውሮጳ ካናዳ አሜሪካ ኩላ ተዘሚታ
ደግራ መሬቶ ሰገነይቲ ጸንዓድግለ ሃገር ብሃገራ ተዘሚታ
ከይተሰማዕኺ ምልቀኡ ኢልኪ ኬድኪ ብሃታሃታ።

አባ ጅጎ አይፋል አብዚአስ ተጋጊኻ
ዕድመ ዝጸገባ አዲአን ሓትኖታታን ከለዋኻ

ነዛ ዕሽል ዓለም ዘይጸገበት ቆልዓ ምሕራይካ
አይግድን እንታይ እም ክንብል ኣብ ውሳነ ፍቓድካ።

ዎየ ! ዎየ ! ዎየ

ኪድዮም ኪድዮም ኮይኑ ኣንታ እንታዩ ነገሩ
ፍቆት ዝዓዘዞ ሠላምታና ንኹሎም ወለድትናን ኣሕዋትናን ኣብጽሕልና ንሓዋሩ
ነቦይ ተስፋማርያም፡ ነቦይ ኣብርሃ ፡ንኣባ መጋቢ ፡ ነደይ ንእሽቱ
ነዴና በረኽተላ ነቦና ብርሃነ፡ ነደ ዓባያትና ክልቲኤን ረጋቢት ወለተሥላሴቱ
ንስውኣትና ፍስሃዮ፡ ተስፋንኪኤል፡ ፍቕረማርያም፡ ንሃይለሚኪኤል፡ ምሕረትኣብ
ወዘቱ ...

ዎየ ! ዎየ ! ዎየ !

ፍቅርቲ ሓብተይ ንግሥቲ ! ዘይትምለስሉ መገሻ ካብ ተጓዓዘኪ
ንፍቓድ ኣምላሞኽ እንታይ ኢየ ክብለኪ
መላእኽቲ ተቐቢሎም ኣብ ኢዶም የጽልሉኺ
ዘልዓለማዊ ዕረፍቲ ይሃብኪ።

አሰናዳኢ ፡ ኣንገሥም ገ/ዮውሓንስ
ጀርመን